

മട്ടന്നൂർ നിയോജകമണ്ഡലത്തിലെ മട്ടന്നൂർ യു.പി.സ്കൂൾ, മമ്പറം ഹയർ സെക്കണ്ടറി സ്കൂൾ, ആയിത്തറ മമ്പറം എന്നീ വിദ്യാലയങ്ങൾക്ക് കളിസ്ഥല നവീകരണത്തിന് 10 ലക്ഷം രൂപ വീതം അനുവദിച്ചിട്ടുണ്ട്. കളിസ്ഥല നവീകരണം പൂർത്തിയാക്കി വിദ്യാലയങ്ങൾ വിനിയോഗ സർട്ടിഫിക്കറ്റ് ഹാജരാക്കിയിട്ടുണ്ട്. കൂടാതെ വിവിധ വിദ്യാലയങ്ങളിലെ കളിസ്ഥലം നവീകരിക്കുന്നതിന് അനുമതി നൽകുകയും 6 വിദ്യാലയങ്ങൾക്ക് 85 ലക്ഷം രൂപ അനുവദിക്കുകയും ചെയ്തിട്ടുണ്ട്. പ്രസ്തുത സ്കൂളുകളുടെ വിശദാംശങ്ങൾ അനുബന്ധമായി ഉൾക്കൊള്ളിച്ചിട്ടുണ്ട്.* പ്രസ്തുത പട്ടികയിലുൾപ്പെട്ട സെന്റ് കോർണേലിയസ് എച്ച്.എസ്.എസ്. കോളയാടിന് കായികയുവജനകാര്യവുമായ ഡയറക്ടറുമായി ധാരണാപത്രം ഒപ്പിട്ടതിന്റെ അടിസ്ഥാനത്തിൽ 15 ലക്ഷം രൂപ വിതരണം ചെയ്തിട്ടുണ്ട്. മറ്റ് സ്കൂളുകൾക്ക് തുക അനുവദിക്കുന്നതിനുള്ള നടപടികൾ സ്വീകരിച്ചുവരുന്നു.

തിരുവമ്പാടി മണ്ഡലത്തിൽ നീന്തൽക്കുളം

279 (4667) ശ്രീ. ലിന്റോ ജോസഫ്: താഴെ കാണുന്ന ചോദ്യങ്ങൾക്ക് കായികം, വഖഫ്, ഹജ്ജ് തീർത്ഥാടന വകുപ്പുമന്ത്രി സദയം മറുപടി നൽകുമോ:

(എ) തിരുവമ്പാടി നിയോജക മണ്ഡലത്തിൽ ആധുനിക സൗകര്യങ്ങളോടെ ഒരു നീന്തൽക്കുളം സ്ഥാപിക്കുന്നത് പരിഗണനയിലുണ്ടോവെന്ന് വ്യക്തമാക്കുമോ;

&

(ബി) ഈ പദ്ധതി നടപ്പിലാക്കാൻ ആവശ്യമായ നടപടികൾ സ്വീകരിക്കുമോ?

(എ&ബി) തിരുവമ്പാടി നിയോജകമണ്ഡലത്തിലെ മൂക്കം മാമ്പറ്റം സ്റ്റേഡിയത്തിൽ ഫുട്ബോൾ ഗ്രൗണ്ടും, സിന്തറ്റിക് അത്ലറ്റിക് ട്രാക്കും കിഫ്ബി പദ്ധതിയിൽ ഉൾപ്പെടുത്തി നിർമ്മാണ പ്രവൃത്തികൾ നടന്നുവരുന്നു. പ്രസ്തുത മണ്ഡലത്തിൽ നീന്തൽക്കുളം സ്ഥാപിക്കുന്നത് സംബന്ധിച്ച പ്രൊപ്പോസൽ ലഭിക്കുന്നമുറയ്ക്ക് ആയത് പരിശോധിച്ച് നടപടികൾ സ്വീകരിക്കുന്നതാണ്.

ഇരവിപുരം മണ്ഡലത്തിലെ കായിക പദ്ധതികൾ

280 (4668) ശ്രീ. എം. നൗഷാദ്: താഴെ കാണുന്ന ചോദ്യത്തിന് കായികം, വഖഫ്, ഹജ്ജ് തീർത്ഥാടന വകുപ്പുമന്ത്രി സദയം മറുപടി നൽകുമോ:

ഇരവിപുരം നിയോജകമണ്ഡലത്തിൽ 2016 മുതൽ നാളിതുവരെ കായിക വകുപ്പ് മുഖേന നടപ്പിലാക്കിയ പദ്ധതികൾ ഏതൊക്കെയാണ്; ഇതിനായി അനുവദിച്ച തുക എത്രയാണ്; ഇതിൽ എത്ര തുക ചെലവഴിച്ചിട്ടുണ്ടെന്ന് വിശദമാക്കാമോ?

* നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.

കായിക വകുപ്പിന്റെ കീഫ്ബി പദ്ധതികളിൽ ഉൾപ്പെടുത്തി ഇരവിപുരം നിയോജക മണ്ഡലത്തിൽ കൊല്ലം ജില്ലാ സ്റ്റേഡിയമായ ഒളിമ്പ്യൻ സുരേഷ് ബാബു സ്റ്റേഡിയം നിർമ്മിക്കുന്നതിന് 40 കോടി രൂപയുടെ ഭരണാനുമതി നൽകിയിട്ടുണ്ട്. പ്രസ്തുത പദ്ധതിയിൽ ഉൾപ്പെട്ടിട്ടുള്ള ഇൻഡോർ സ്റ്റേഡിയം, ബോയ്സ് ഹോസ്റ്റൽ, ചെയിഞ്ച് റൂം സൗകര്യങ്ങൾ, നിലവിലെ നീന്തൽക്കളത്തിന്റെ നവീകരണം എന്നീ പ്രവൃത്തികളുടെ ടെണ്ടർ നടപടികൾ പൂർത്തീകരിച്ച് പ്രവൃത്തി ആരംഭിച്ചിട്ടുണ്ട്. പ്രസ്തുത പദ്ധതിയിൽ ഉൾപ്പെട്ടിട്ടുള്ള 400 മീറ്റർ 8 ലെയൻ സിന്തറ്റിക് ട്രാക്കിന്റെ ടെണ്ടർ ക്ഷണിക്കാനുള്ള നടപടികൾ ആരംഭിച്ചിട്ടുണ്ട്.

സ്പോർട്സ് കൗൺസിലുകളുടെ പ്രവർത്തനം

281 (4669) ശ്രീ. വി. കെ. പ്രശാന്ത്:

ശ്രീ. കെ. ഡി. പ്രസേനൻ:

ശ്രീ. പി. പി. ചിത്തരഞ്ജൻ:

ശ്രീമതി കാമത്തിൽ ജമീല: താഴെ കാണുന്ന ചോദ്യങ്ങൾക്ക് കായികം, വെഫ്, ഹജ്ജ് തീർത്ഥാടന വകുപ്പുമന്ത്രി സദയം മറുപടി നൽകുമോ:

(എ) ഈ സർക്കാർ അധികാരത്തിൽ വന്നതിനുശേഷം സംസ്ഥാന-ജില്ലാ സ്പോർട്സ് കൗൺസിലുകളുടെ പ്രവർത്തനം വിലയിരുത്തിയിട്ടുണ്ടോ; വിശദമാക്കാമോ?

ഉണ്ട്. കേരള സ്റ്റേറ്റ് സ്പോർട്സ് കൗൺസിലിന്റെ ചെയർമാനായ ബഹുമാനപ്പെട്ട കായിക വകുപ്പ് മന്ത്രിയുടെ നേതൃത്വത്തിൽ സ്റ്റാന്റിംഗ് കമ്മിറ്റി യോഗം കൂടുകയും കൗൺസിലിന്റെ പ്രവർത്തനങ്ങൾ വിലയിരുത്തുകയും, യോഗ തീരുമാനങ്ങളുടെ അടിസ്ഥാനത്തിൽ സംസ്ഥാന ജില്ലാ സ്പോർട്സ് കൗൺസിലുകളുടെ പ്രവർത്തനങ്ങൾ ശക്തമാക്കുന്നത് സംബന്ധിച്ച് തുടർനടപടികൾ സ്വീകരിച്ചു വരുന്നു. കേരള സ്റ്റേറ്റ് സ്പോർട്സ് കൗൺസിലിന്റെ നേതൃത്വത്തിൽ എല്ലാ ജില്ലാ സ്പോർട്സ് കൗൺസിലുകളുടെയും പ്രസിഡന്റ്, സെക്രട്ടറിമാർ എന്നിവരുടെ യോഗം വിളിച്ചുകൂടുകയും പ്രവർത്തനങ്ങൾ വിലയിരുത്തി, തുടർനടപടികൾ സ്വീകരിച്ചു വരികയും ചെയ്യുന്നു.

(ബി) സംസ്ഥാന-ജില്ലാ സ്പോർട്സ് കൗൺസിലുകളുടെ ഘടനയും സംഘടനയും ചുമതലയും എന്തെല്ലാമാണ്?

2000-ലെ സ്പോർട്സ് ആക്ടിന്റെയും 2008-ലെ സ്പോർട്സ് ചട്ടത്തിന്റെയും അടിസ്ഥാനത്തിലാണ് കേരള സ്റ്റേറ്റ് സ്പോർട്സ് കൗൺസിലും ജില്ലാ സ്പോർട്സ് കൗൺസിലുകളും പ്രവർത്തിച്ചുവരുന്നത്. കേരള സ്റ്റേറ്റ് സ്പോർട്സ് കൗൺസിലിന്റെ ഘടന ചുവടെ ചേർക്കുന്നു. ചെയർമാൻ-ബഹുമാനപ്പെട്ട കായിക വകുപ്പുമന്ത്രി, പ്രസിഡന്റ്, വൈസ്-പ്രസിഡന്റ്, ജനറൽ ബോഡി അംഗങ്ങൾ, സ്റ്റാന്റിംഗ് കമ്മിറ്റി അംഗങ്ങൾ, സെക്രട്ടറി, ജില്ലാ സ്പോർട്സ് കൗൺസിലുകൾ.